



Kunngerðablaðið A

2020

Givið út 2. juli 2020

Nr. 110

30. juni 2020

Kunngerð um skipan av fiskiskapi í sambandi við ferðavinnu

Við heimild í § 35, stk. 3 í løgtingslóg nr. 152 frá 23. desember 2019 um sjófeingi (Sjófeingislógin) verður ásett:

Virkisøki

§ 1. Kunngerðin skipar fiskiskap við fiskifari í føroyskum sjógvi í sambandi við ferðavinnu.

Fiskiloyvi

§ 2. Ferðavinnufiskiskapur kann bert fara fram við fiskifari, sum eftir umsókn hevur fingið fiskiloyvi frá Vørn til slíkan fiskiskap.

§ 3. Loyvi til ferðavinnufiskiskap í føroyskum sjógvi kann verða latið eigara av fiskifari til egið fiskifar undir føroyskum flaggi fyri eitt fiskiár í senn.

Stk. 2. Ferðavinnufiskiskapur er undantikin kravinum um veiðiloyvi. Fiskifarið skal tó lúka treytirnar í § 5, stk. 1, nr. 3-5 í løgtingslógini.

Stk. 3. Fiskifar, ið fiskar sambært hesi kunngerð, kann á sama túri ikki skifta til annan vinnuligan fiskiskap.

Treytir

§ 4. Fiskiskapurin kann bert fara fram við tráðu, snøri ella hondsnellu.

Stk. 2. Fiskiskapur er ikki loyvdur á leiðum, sum eru friðaðar sambært kunngerð um at friða ávisar leiðir í føroyskum sjógvi fyri veiðu við trol og øðrum reiðskapi ella sambært kunngerð um tíðaravmarkað veiðibann á gýtingarleiðum.

Stk. 3. Loyvt er ikki at avreiða veiðu frá ferðavinnufiskiskapi. Veiða kann ikki seljast ella latast øðrum við vinningi fyri eyga.

§ 5. Hvørt ferðafólk kann í fiskiárinum fiska í mesta lagi 60 kg av fiski í rundari vekt.

Stk. 2. Vørn kann í hvørjum einstøkum føri eftir umsókn hækka markið, tá talan er um serligan fiskiskap eftir hemara.

§ 6. Veiðan skal gerast upp í rundari vekt fyri hvønn túr og hvørt ferðafólk sær.

Stk. 2. Eigarin og skiparin ella bátsformaðurin á fiskifarinum skulu tryggja, at allar treytir í kunngerðini og loyvinum verða hildnar.

Stk. 3. Eigarin og skiparin ella bátsformaðurin á fiskifarinum hevur skyldu at kunna ferðafólk, sum luttaka í ferðavinnufiskiskapi, um treytirnar fyri fiskiskapinum, harundir um avmarkingar í nøgd sambært § 5.

Fráboðanir

§ 7. Skiparin ella bátsformaðurin á fiskifarinum skal senda Vørn, vorn@vorn.fo, fráboðan um veiðu í rundari vekt, býtt á fiskaslag fyri hvønn túr. Upplýstast skal eisini um tal av og nøvn á ferðafólki á hvørjum túri sær, og veiðu fyri hvørt ferðafólk sær. Fráboðanirnar skulu sendast Vørn beinanvegin, tá túrurin er liðugur.

Gildiskoma

§ 8. Henda kunngerð kemur í gildi dagin eftir, at hon er kunngjørd.

Fiskimálaráðið, 30. juni 2020

Jacob Vestergaard (sign.)
landsstýrismaður

/ Rógvi Reinert (sign.)